

IL-QNIEPEN ŻĠĦAR FIL-ĦAJJA TAL-MALTIN

Minn Guido Lanfranco

Minbarra l-qniepen tal-knejjes hemm ukoll il-qniepen żġġhar li jgħaddulna messaġġi. Minn fost il-hafna okkażjonijiet li fihom jintużaw il-qniepen żġġhar se naghżel biss uhud minn dawk li m'għadhomx jinstemgħu aktar.

Għall-Erwieh u għat-Tfal

Niftakar diversi nies li kienu johorġu jiġbru biex isir quddies għall-erwieh, b'mod ġenerali nhar ta' Tnejn, jum iddedikat għall-erwieh, kif hu kkonfermat minn xi individwi li tagħhom għandi *recordings*. Nisma' 'l omni tghid li fix-xahar ta' Novembru kien jgħaddi raġel bil-qanpiena f'idu fit-triq u jibda sejjer: "Għall-erwieh ta' San Girgor!..... Għall-erwieh ta' San Girgor!.....". Kienu johorġu n-nies u jghidu xi talba żġġhira għall-erwieh. (Mara – 30 sena – Żejtun, 9-xi-1994).

Niftakar sew, f'Hal Luqa kien hemm sacerdot, nhar ta' Hadd wara l-Quddies tal-għaxra kien johorġ hu u abbati bil-qanpiena jdur mat-toroq jiġbor għall-erwieh. Kulhadd kien itih xi sitt habbiet, jew sold, u f'Novembru kienu jagħmlu l-Quddies għall-erwieh, aktarx fiċ-Ċimiterju stess. Dun Gużep Callus kien iqaddes, sa s-snin 1948/49. Min kien itemtem, min kien jiehu xi qatgħa, kienet tghidli l-mamà, kienu jisquh mill-qanpiena ta' l-erwieh. (Agnes Azzopardi – Hal Luqa, 9-xi-1994).

Meta tarbija ma kinitx *tittkellem* kienet tittiehed fi knisja u kienu jisquha mill-qanpiena ta' l-erwieh. Kienet qanpiena żġġhira; kienu jagħmluha fix-Xewkija. (Lawrence Camilleri – Xewkija, 22-iii-1995).

Ma' l-Animali

Fil-Qala kien hemm raġel li kuljum kien idur mar-rahall u miegħu kien ikollu muntun

bil-qanpiena m'għonqu. Il-qanpiena kienet isservi biex in-nies kienu jkunu jafu li kien ikun għaddej dan ir-raġel bil-muntun, u biex min kien ikollu xi naghġa biex jgħammarha kien idahhal il-muntun hdejn in-naghġa. Lir-raġel kienu jhallsuh xi haġa żġġhira.

Dawk li jmorru għall-kaċċa tal-fenek, minbarra l-klieb, jieħdu magħhom in-nemes. Lil dan kienu jdendlulu qanpiena m'għonqu biex meta l-fenek jizġiċċa mill-klieb u jistahba f'xi toqba jew qalb il-ġebel kienu johorġu n-nemes li, bil-qanpiena tiegħu, ikunu jafu fejn hu u l-klieb ikomplu jsegwuh.

Dawk li jbiegħu l-halib bil-merħla tal-mogħoż kienu jdendlu qanpiena m'għonq il-mogħza favorita tagħhom biex meta jkunu għaddejjin jingħarf u minn merħliet oħra. Din il-qanpiena kienu jsejnhulha *sansarra* jew *sansarru*. Tkun tal-landa, f'forma ta' qanpiena, bl-ilsien magħmul minn biċċa għadma. Is-*sansarra* kien hemm min inehhiha minn m'għonq il-mogħza fil-Ġimgha l-Kbira, meta l-qniepen tal-knejjes ukoll kienu jkunu siekta.

Meta kien hawn jahdmu l-*imtiehen* tar-rih it-taħhân kien johorġ biż-żiemel u l-karettun, biex jiġbor il-qamh mingħand min kien ikun irid jithan. Biex kienu jkunu jafu li kien ikun għaddej kien ikollu qanpiena żġġhira mdendla m'għonq iż-żiemel, li kienet iddoqq ma' kull pass. Tahhâna oħrajn kienu jibqgħu fil-mithna, u n-nies kienu jgibulhom il-qamh.

Għall-Mejtin u fl-Oqbra

L-użu tal-kamra mortwarja, fejn jinżammu l-mejtin qabel ma jgħaddu l-erbgha u ghoxrin siegħa qabel id-difna, dahal fis-seħħ fl-1880. F'dik li hejjew fl-iSptar Ċentrali tal-Furjana kellhom arrangament ta' spag imqabbdin ma'

truf l-idejn u s-saqajn tal-mejjet u marbutin ma' qanpiena żghira li, jekk ikun hemm l-inqas tahrifa tibda ddoqq. Din il-kamra tal-Furjana ma baqghetx tintuża aktar meta saret dik tač-Ċimiterju ta' l-Addolorata.

Wahda mara qalet: Meta kelli n-nanna tieghi hajja kienet tirrakkontali li, fi żmien meta kien ikun hemm xi mejjet fil-kamra tač-ċimiterju stess, kienu jorbttulu qanpiena, la naf ma' jdejh u anqas ma' saqajh, biex meta jistrieħ u jkun għadda ċertu hin u l-ghadam ikun faqqa', din iċċempel, u kienu jinżlu jagħmlu l-ghatu. Tghid ukoll li darba, meta wiehed niżel għax sema' l-qanpiena ċċempel, sab lill-mejjet bilqegħda, u ha qatgħa tal-ġenn Għax il-persuna li kien hemm kienet għadha ma mititx. Tghid li kienet tafu, u li dam ma tkellem żmien. (17-xi-1993).

Meta fl-1780 id-Dumnikani tal-Belt kellhom jaqalghu l-oqbra tal-kripta, is-Soċjetà Medika Rjali ta' Pariġi baqghet diversi pariri lill-Gran Mastro. Fost il-pariri kien hemm li min jitniżel fil-qabar irid iżomm qanpiena żghira f'idu, waqt li jniżel bil-habel ma' qaddu, biex ma' l-inqas sinjal ta' periklu jdoqqha u jergħu jtellghu. Dawk li kienu jiġbru l-mejtin fil-pesta kienu jdoqqu qanpiena biex javżaw li kienu jkunu ġejjin.

Fil-Films, Ċinema, Silent u Talkies

Il-Belt, qabel ma kien jibda l-film, kien ikun hemm raġel bil-qanpeina f'idu, u kien idoqqha quddiem il-bieb biex jistieden lin-nies jidhlu, u kien jghajjat: Għaddu għax se jibda!..... Għaddu għax se jibda! Iehor qal: Niftakar is-*silent films*, ċinema, f'Birkirkara ... Kienu jagħmlu kartelluni f'forma ta' piramida, wiehed kien jidhol f'nofs il-kartelluni u, bil-qanpiena f'idu, kien idur ma' Birkirkara, jghajjat: "Illejla se jibda!..... Illejla se jibda! (Ta' 71 sena- Birkirkara, 21-ix-1995).

Meta kont immur is-Salezjani, f'Tas-Sliema, fis-snin erbghin, nhar ta' Hadd sikwit kienu juruna xi bċejjeċ tal-films. Dun Karm Fenech kien dejjem ikun bil-qanpiena f'idu biex iżomm l-ordni. Iżda meta kien jibda l-film kien joqghod quddiem it-tieqa tal-*projector*, u malli kien jissuspetta li kienet tkun se tidher xi bewsa jew

xi tfajla liebsa xi ftit imqaċċta, taparsi bl-iskuża li jsikket xi tfal, kien iqum bilwieqfa jdoqq il-qanpiena quddiem il-*projector*. Sadattant, kien jghatti l-istampa, u minflokha kienet tidher idu, jew rasu kbira u sewda, silwett fuq il-lizar!

Xi haġa simili kienet tigrī fl-Oratorju tas-Salezjani ta' Birkirkara, kif qal wiehed li kien imur hemm: Fl-Oratorju ta' Birkirkara, xi hamsin sena ilu, Toni Chetcuti dak iż-żmien, kien ikollu qanpiena kbira f'idu u, kif qed tghid int, malli kienet tidher xi wahda naqra skullata jew xi bewsa, b'dil-qanpiena kien iġengel l-Oratorju. (Ninu Borg – Birkirkara, 20-ix-1995).

F'Okkażjonijiet oħra

Sfortunatament, sa minn dejjem, kultant issib xi omm fqajra u xortiha hażina li ma kinitx tkun tista' żżomm tarbija tat-twelid, u f'hin ta' disperazzjoni kienet tabbandunaha fuq l-ghatba ta' xi kunvent. Fi żmien l-Ordni, bħala att ta' hniena f'okkażjonijiet bħal dawn, mal-ġenb ta' l-isptar tal-Kavallieri fil-Belt u mal-faċċata ta' l-isptar 'Santu Spirtu' fir-Rabat, kienu għamlu bħal tieqa li fiha, fis-satra tal-lejl, kienet titiqieghed it-tarbija f'kaxxa dduur 'il ġewwa, bħal girandola, jghidulha r-'rota', u kif iddur kienet tmiss ma' qanpiena biex iddoqq. Dak li jkun kien jitlaq u t-tarbija kienet tingabar min-nies ta' l-isptar, li kienu jiehdu hsiebha.

Mhux l-ewwel darba li kien jintilef xi tifel ċkejken. Il-ġenituri kienu jqabdu xi banditur li kien idur mat-toroq bil-qanpiena f'idu, jghajjat biex min isib it-tifel jiehdu għand niesu. Sa minn qabel żmien l-Ordni tal-Kavallieri kien ikun hemm il-banditur. Dan kien johroġ jghajjat l-avviżi li kienu jqabdu in-nies, u ukoll kien jaqra xi bandu jew avviż tal-Kunsill tal-Gvern ta' l-Imdina. Għal avviżi importanti kien ikollu lil xi hadd miegħu jdoqq il-qanpiena jew it-tanbur, biex in-nies tingabar madwaru u tisimghu.

Minn diversi anzjani smajt li xi nies tal-kampanja, biex jindunaw jekk telax xi hadd fuq il-bejt tagħhom bil-lejl, kienu jagħmlu qanpiena żghira marbuta ma' xi haġtiet, b'mod li jekk jintlaqtu, il-qanpiena kienet iċċempel l-allarm.

Fi żmienna għandna l-qniepen ta' l-elettriku

ghall-bibien ta' barra. Izda qabilhom id-djar kellhom il-habbâta tal-hadid, tar-ramm jew tal-bronż, artistika jew sempliċi, skond il-mezzi ta' min kien ikun joqghod fid-dar. Izda minbarra l-habbâtiet kien hawn hafna djar bil-qanpiena fuq ġewwa, li ddoqq meta xi hadd jiġbed il-maqbad tal-metall jew taċ-ċaqquf li jkun imdendel barra l-bieb. Tfal imqarbin kienu ta' sikwit iċemplu l-qanpiena tal-bieb tan-nies, u jitolqu jiġru jistahbew.

Fid-djar tas-sinjuri kien ikun hemm ukoll qniepen żghar li kienu jinġibdu b'żigarella biex jissejhu l-qaddejja. Dawn il-qniepen kienu komuni wkoll fis-seklu dsatax, b'mod speċjali fejn kienu joqoghdu l-Ingliżi. Meta Fra Diegu kien marid kienu poġġewlu qanpiena ċkejna biex, jekk kien jinqalagħlu xi haġa kien isejjah lis-soru li kienet iddur bih. Fl-14 ta' Mejju 1902 daqqhielha fis-siegha ta' bil-lejl, u marret tghinu; izda matul il-jum kompli sejjer għall-

agħar u miet wara nofs inhar.

Wahda mara qalet: Kien jilbes bhalma jilbsu dawk tal-Ġingha l-Kbira: bil-barnuża, mghotti. Kien ikollu xi qanpiena f'idu u ġieli kien ikollu lil xi hadd miegħu, jgħajjat: "Għall-imghallqin!..... Għall-imghallqin! U kulhadd kien itih xi haġa. (30-xi-1994). Dan kien membru tal-Fratellanza tar-Rużarjanti, li hemm għand id-Dumnikani l-Belt, li kienu jiġbru għall-Quddies għal min kien ikun ikkundannat għall-mewt u għall-bżonnijiet tal-familja tiegħu.

Fid-djar ta' xi familji kien ikun hemm qanpiena żghira li kienet tintuża b'superstizzjoni waqt xi maltempata bir-ragħad u s-sajjetti. Kienu jdoqqu bil-mod il-qanpiena għax kienu jemmnu li l-qniepen kellhom is-setgha jkeċċu l-hażen. Hekk kien jagħmel ukoll is-sagrstan, izda dak kien idoqq il-qniepen tal-knisja. Kienu wkoll jindaqqu qniepen ta' l-idejn fit-toroq meta kienet tingħata xi skomunika.



Ta' Palma
confectionery

Yorick Mallia

Palm Street, Paola
Mobile: 7948 7631